

مرحوم کی وصیت کے بغیر اس کی طرف سے حج بدل کروانا کیسا؟

مجیب: مفتی محمد قاسم عطاری

فتویٰ نمبر: AQS- 2642

تاریخ اجراء: 01 محرم الحرام 1446ھ / 08 جولائی 2024ء

دارالافتاء اہلسنت

(دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ ہمارے والد صاحب پر حج فرض تھا، لیکن انہوں نے حج نہیں کیا اور فوت ہو گئے اور حج کے لیے وصیت بھی نہیں کی۔ اب کیا ورثان کی طرف سے حج بدل کر سکتے ہیں یا کسی کے ذریعے کروا سکتے ہیں؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

پوچھی گئی صورت میں والد صاحب کے فرض حج کے بدلے میں ان کی طرف سے کسی وارث کا حج بدل کرنا یا ورثا کا کسی اور شخص کو حج بدل کے لیے بھیجنا، جائز اور عظیم اجر و ثواب کا کام ہے، لہذا ورثا کو یہ نیکی ضرور کرنی چاہیے، اگرچہ والد صاحب نے حج بدل کی وصیت نہیں کی تھی، لیکن اللہ پاک کی رحمت سے امید ہے کہ وہ حج ان کے فرض حج کا بدل ہو جائے اور ان کی طرف سے فرض حج ادا ہو جائے۔

بہتر یہ ہے کہ حج بدل کرنے والا شخص متقی و پرہیزگار ہو، حج کے مسائل جانتا ہو اور اپنی طرف سے حج ادا کر چکا ہو، تاکہ ارکان حج مکمل اور درست طریقے سے ادا کر سکے، لیکن ایسے شخص کو بھیجنا بھی جائز ہے، جس نے پہلے حج نہ کیا ہو اور اس پر حج بھی فرض نہ ہو۔ البتہ جس شخص پر حج فرض ہو چکا ہو اور اس نے ابھی تک ادا نہ کیا ہو، تو جان بوجھ کر اسے حج بدل کے لیے بھیجنا مکروہ تحریمی اور گناہ ہے۔

فتاویٰ عالمگیری میں حج بدل کی شرائط سے متعلق ہے: ”منہا: الامر بالحج، فلا يجوز حج الغير عنه بغیر امره، الا الوارث يحج عن مورثه بغیر امره، فانه يجزيه“ ترجمہ: حج بدل کی شرائط میں سے ایک یہ ہے کہ (جس کی طرف سے کیا جائے، اُس نے) حج کا حکم دیا ہو، لہذا اس کے حکم کے بغیر اس کی طرف سے کسی دوسرے کا حج کرنا،

درست نہیں ہوگا، سوائے اس کے کہ وارث اپنے مورث (مرحوم) کی طرف سے اس کے حکم کے بغیر کر لے، تو ادا ہو جائے گا۔ (الفتاویٰ العالمگیریہ، ج1، ص283، مطبوعہ کراچی)

اسی میں دوسری جگہ ہے: ”مَنْ عَلَيْهِ الْحَجُّ إِذَا مَاتَ قَبْلَ إِدَائِهِ، فَإِنَّ مَاتَ عَنْ غَيْرِ وَصِيَّةٍ يَأْتُمُ بِهَا خِلافًا، وَإِنْ أَحَبَّ الْوَارِثُ أَنْ يَحْجَّ عَنْهُ حَجٌّ وَارِثًا يَجْزِيهِ ذَلِكَ إِنْ شَاءَ اللَّهُ تَعَالَى، كَذَا ذَكَرَ أَبُو حَنِيفَةَ رَحِمَهُ اللَّهُ تَعَالَى“ ترجمہ: جس پر حج فرض ہو اور ادا کرنے سے پہلے فوت ہو جائے، اگر (حج کی) وصیت کیے بغیر مرا، تو وہ بالاتفاق گنہگار ہے۔ اگر وارث اُس کی طرف سے حج بدل کر انا چاہے، تو کر سکتا ہے اور امید ہے کہ ان شاء اللہ الکریم اس کی طرف سے ادا ہو جائے، اسی طرح امام اعظم ابو حنیفہ رحمۃ اللہ علیہ نے فرمایا۔ (الفتاویٰ العالمگیریہ، ج1، ص285، مطبوعہ کراچی)

حج بدل کے لیے کس شخص کو بھیجنا بہتر ہے، اس بارے میں الاختیار لتعلیل المختار میں ہے: ”والاولیٰ ان یختار رجلاً حراً عاقلاً بالغاً بالغاً بالحج، عالمًا بطریق الحج وافعاله، ليقع حجه على اكمل الوجوه“ ترجمہ: اور بہتر یہ ہے کہ حج کے لیے ایسے شخص کا انتخاب کرے، جو آزاد، عاقل، بالغ ہو، پہلے حج کر چکا ہو اور حج کے راستے اور اُس کے افعال (کاموں) کو جانتا ہو، تاکہ اس کا حج کامل طریقے سے ادا ہو جائے۔ (الاختیار لتعلیل المختار، ج1، ص220، مطبوعہ کراچی)

امام اہلسنت، سیدی اعلیٰ حضرت الشاہ امام احمد رضا خان رحمۃ اللہ علیہ ارشاد فرماتے ہیں: ”اگر حضرت کی والدہ ماجدہ رحمۃ اللہ تعالیٰ علیہا پر۔۔۔۔۔ اُس سال سے پہلے (حج) فرض ہو چکا تھا، تو البتہ حج فرض ان پر باقی رہا۔ حضرت ان کی طرف سے ادا فرمائیں یا ادا کرادیں، تو اجر عظیم ہے۔۔۔ حج بدل یعنی نیابتاً دوسرے کی طرف سے حج فرض ادا کرنا کہ اُس پر سے إسقاطِ فرض کرے، ان شرائط سے مشروط ہے:۔۔۔ یہ حج بامر مجموع عنہ ہو۔ بلا اجازت دوسرے کی طرف سے حج کافی نہ ہوگا، مگر جبکہ وارث اپنے مورث (مرحوم) کی طرف سے حج کرے یا کرائے، لقیامہ مقامہ خلافت۔ ملخصاً“ (فتاویٰ رضویہ، ج10، ص660، 659، مطبوعہ رضافاؤنڈیشن، لاہور)

اس سوال کہ ”ایک خوشحال شخص اپنی متوفی بیوی کی طرف سے (جو دولت مند تھیں اور شوقِ حج کا مصمم ارادہ رکھتی تھیں) حج بدل کر انا چاہتے ہیں۔۔۔ حج بدل کرنے والے کو خاص مکہ معظمہ میں وہاں کا زمانہ حج کا خرچ دے کر مقرر کر لینا کافی ہے یا نہیں؟“ کے جواب میں امام اہلسنت، سیدی اعلیٰ حضرت الشاہ امام احمد رضا خان رحمۃ اللہ علیہ ارشاد فرماتے ہیں: ”حج عبادتِ بدنی اور مالی دونوں سے مرکب ہے، جس پر حج فرض تھا اور معاذ اللہ بے کیے مر گیا، ظاہر

ہے کہ بدنی حصہ سے تو عاجز ہو گیا۔ رب عزوجل کی رحمت کہ صرف مالی حصہ سے اس کی طرف سے حج بدل قبول فرماتا ہے، جبکہ وہ وصیت کر جائے اور رحمت پر رحمت یہ کہ وارث کا حج کرانا بھی قبول فرمایا جاتا ہے، اگرچہ میت نے وصیت نہ کی۔ حج بدل والے کو اسی شہر سے جانا چاہئے، جو شہر میت کا تھا تا کہ مالی صرف پورا ہو، مکہ معظمہ سے حج کر دینا اس میں داخل نہیں۔“ (فتاویٰ رضویہ، ج 10، ص 661، 662، مطبوعہ رضافاؤنڈیشن، لاہور)

صدر الشریعہ مفتی محمد امجد علی اعظمی رحمۃ اللہ علیہ فرماتے ہیں: ”حج بدل کے لیے چند شرطیں ہیں:۔۔۔ (4) جس کی طرف سے کیا جائے، اُس نے حکم دیا ہو، بغیر اُس کے حکم کے نہیں ہو سکتا۔ ہاں وارث نے مورث (مرحوم) کی طرف سے کیا، تو اس میں حکم کی ضرورت نہیں۔۔۔۔۔ جس پر حج فرض ہے اور نہ ادا کیا، نہ وصیت کی، تو بالا جماع گنہگار ہے۔ اگر وارث اُس کی طرف سے حج بدل کرانا چاہے، تو کر سکتا ہے۔ ان شاء اللہ تعالیٰ امید ہے کہ ادا ہو جائے۔“ (بہار شریعت، ج 1، ص 1201-1206، مکتبۃ المدینہ، کراچی)

صدر الشریعہ مفتی محمد امجد علی اعظمی رحمۃ اللہ علیہ مزید فرماتے ہیں: ”بہتر یہ ہے کہ حج بدل کے لیے ایسا شخص بھیجا جائے، جو خود حجۃ الاسلام (حج فرض) ادا کر چکا ہو اور اگر ایسے کو بھیجا، جس نے خود نہیں کیا ہے، جب بھی حج بدل ہو جائے گا اور اگر خود اس پر حج فرض ہو اور ادا نہ کیا ہو، تو اسے بھیجنا مکروہ تحریمی ہے۔“ (بہار شریعت، ج 1، ص 1203، 1204، مکتبۃ المدینہ، کراچی)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



Darul-Ifta Ahlesunnat (Dawat-e-Islami)



www.fatwaqa.com



daruliftaahlesunnat



DaruliftaAhlesunnat



Darul-ifta AhleSunnat



feedback@daruliftaahlesunnat.net